

ai nga reo korero kia ratou, no reira he pai noaiho ki au nei te waiho ma ta tatou Pepa e whakaatu a tatou korero. He ao hou hoki tenei, me ona tikanga. Kua pahemo te ao tawhito ki muri; haere e nga iwi i te ture o te ao hou.

Mo te kupu a toku hoa a Ngakuru Pene Haare, e ki nei kaore ia e pai me tuhi a reta, engari me korero a-waha. E hoa ma, ki te tika hoki i te reta, ka tika hoki i te waha. Ki te he nga korero i te reta, ka he hoki i te reo. Kua koe e tapae kia matou. Kua puta a matou nei korero, a kua kite iho koe. E kore nga take e oti ki te nohopukutia, engari me korero. E ki nei hoki koe kei a koe te maramatanga mo Aotearoa. A, me karanga rawa he hui, ka whakahurimi ai i a matou kia koe, katahi ano koe ka korero. He kupu ahua whakahi tenei. Na reira e te hoa kaore he wehi mo tenei kupu, Mehe- ma ki te tupono atu e kore e urutu mai, he korero hoki. Ehara tenei i te kupu rere noa, engari he whakautu mo enei ahua kupu.

Mo taku take tuatahi, i pape taku reo. No te taenga mai nei o te pepa ka kite iho ahau i te he. Kaati me whakatika. Mo te utanga a Toto i te ngakau aotea ki runga ki te tangata: i utainaketia kia Ruanui raua ko Hinerauwharangi ko tona wahine.

He moteatea iho ki nga korero a oku hoa a Tuhitaare Heemi raua ko Wi Repa. E tautoko atu ana i te kupu a Tuhitaare a ki nei, ehara i a Kupe te tuatahi mai k tenei Motu. Engari kaore ia i whakahua ko wai taua tangata. Maku, taku e ki ake, ma tetahi taana. Ko te tangata tutahi ki tenei Motu he manu, he tiwaiwaka te ingoa. Ki te ki a nga kaumatua ko Ruatupua taua tangata ra, manu hoki. Kaati me whakamrama: E penei ana ko aua tiwaiwaka ra na Ruatupua. Ka tini haere ka tukua ki te ao haere ai. Ka tae mai ki tenei Motu. No muri ka tae mai a Kupe, ka kite i aua manu No te hokinga o Kupe ka korero atu ki a Turi kaore he tangata o te whenua. Ko nga tangata i kite ia, rokohanga atu ia e moe tupoupou ana, ko nga kumu kei runga, ko nga upoko kei raro. Na, kia mohio tatou, ko nga tiwaiwaka e titakataka nei ka hura ra hoki nga hukumaro ki runga ka riro kote upoko ki raro. Ko te kupu tera a Kupe.

E kore e taea te whakakotahi a te Waipounamu me Wharekauri ki raro ki te Ingoa nei Aotearoa. Kaati ano o era motu ingoa. Engari pea, me whakahua te kotahitanga o nga iwi runga i te tangata, ara i a tatou i te iwi Maori. Ko te rangimarie ko te aroha hei whakatutuki. E ki ana hoki te kupu: Whaia kia mau te kotahitanga o te wairua, he mea paihere na te rangimarie. Epeh 4.3. No reira kia ora ano tatou katoa. Na to koutou hoa pai.

Kapua Rangataua Keepa.

Purangi.